

فہمیدہ ریاض



مکتبہ دانیال

donated from
Suleman A. Memon's
personal library

بدن در پیده



فہمیدہ ریاض

بدن دریدہ



مکتبہ دانیال

جملہ حقوق محفوظ

پبلیکیشن

۱۹۷۹ء

قیمت : ۹ روپے

*

ناشر:- ملک نورانی، مکتبہ دانیال، وکٹوریہ چیمبرز
عبد اللہ ہارون روڈ، کراچی ۳
طابع:- ناٹریٹنگ پریس کراچی

گلیوں میں میری نعلش کو کھینچے پھر وکے میں

جاندا دے ہوا سے سرِ رہ گزار تھا

غالب

"I know the bottom, she said,
I know it with my great tap-root,
It is what you fear? I do not
fear it. I have been there."

Sylvia Plath

۱۳	پیش لفظ
۱۴	تصویر
۱۸	دل سرد ہوا
۲۰	عشق آوارہ مزاج
۲۲	کندن
۲۳	مرقعہ
۲۵	خواب اور تعبیریں
۲۶	اے والی رُپِ دین و نطق
۲۸	برف باری کی رُت
۳۰	ابر بہار
۳۳	میسرہ ہاتھ

- ۳۵ میگھ دوت
- ۳۷ سورۃ یاسین
- ۳۹ میسکرا اور تمہارے بیچ
- ۴۰ بھینگی کالی رات کی بیٹی
- ۴۱ باکرہ
- ۴۳ آڈن کے نام
- ۴۵ لاؤ ہاتھ اپنا لاؤ ذرا
- ۴۸ میسکر لال
- ۵۰ آکاس بیل
- ۵۲ اس قدر تروتازہ
- ۵۴ دو جاسایہ
- ۵۵ لوری
- ۵۷ کب تک
- ۵۸ بدن دریدہ
- ۶۰ زمین دوزریل میں
- ۶۲ آؤ
- ۶۴ عشق تم جس کی تمنائی تھیں

- ۶۵ وصل اک کرن بن کر
- ۶۸ وہ جو تم سب سا نہیں
- ۷۰ زبانوں کا بوسہ
- ۷۲ ابد
- ۷۳ رجم
- ۷۵ اقلیم
- ۷۷ مقابلہ حسن
- ۷۸ وہ اک زینِ ناپاک ہے
- ۸۰ اک عورت کی ہنسی
- ۸۱ الزواٹر
- ۸۳ امر بیل
- ۸۵ بچھلے پھر
- ۸۷ آج شب
- ۸۹ تلاوت
- ۹۱ نذرِ فسراق
- ۹۳ میں تو مٹی کی مورت ہوں
- ۹۵ اک لمحہ عرفاں

- ۹۷ شہر والو سنو
۱۰۰ مہاجر
۱۰۲ پلاٹ
۱۰۵ بھارت ناٹیم
۱۰۷ ۲۳ مارچ
۱۱۰ سمندر اور آدمی
۱۱۱ پہلی بار
۱۱۲ ساحل کی ایک شام
۱۱۵ سہج چلی پروائی

غزلیں

- ۱۱۶ کبھی دھنک سی اُترتی تھی ان نگاہوں میں
۱۱۷ یہ پیرہن جو مری روح کا اُتر نہ سکا
۱۱۹ پتھر سے وصال مانگتی ہوں
۱۲۱ جو مجھ میں چھپا میرا گلا گھونٹ رہا ہے
۱۲۲ مرزدہ کہ جاں سوختہ پانے لگی جلا
۱۲۳ یہ کس کے آنسوؤں نے اس نقش کو مٹایا

سُارۂ مَکَنامَہ



پیش لفظ

میری نظموں کا پہلا مجموعہ ۱۹۶۷ء میں شائع ہوا تھا۔ نام نکھاس کا ”پتھر کی زبان“ موجود کتاب میں ۱۹۶۷ء سے ۱۹۶۸ء تک کی تقریباً تمام نظمیں شامل ہیں۔ گویا یہ سچاس کے قریب نظمیں چھپو بروں پر محیط ہیں۔ آپ اسے ”پتھر کی زبان“ سے مختلف قسم کی کتاب پائیں گے۔ اس کے بعض موضوعات پر چند لوگوں کو بہت اعتراض ہے۔ ان کے خیال میں یہ فحش ہیں۔ یا چونکائے کے لئے لکھی گئی ہیں۔ آئیے پہلے تو ہم غور کریں کہ ہم لکھنے کیوں ہیں۔ تفریح طبع کے لئے؟ شہرت کے لئے؟ یہ درست نہیں ہے۔ دراصل شاعر ایک دیوار سے اپنا سر بھڑکتا ہوا خود کلامی کرتا ہے۔ اس عمل میں صرف اس کا اپنا مکمل وجود شامل ہے۔ اس کا دماغی اور جذباتی وجود۔ جو اس کی روح ہے اور اس کا جسمانی وجود جسے اس کی روح نے ایسے گھیرا ہے جیسے سمندر کا پانی کسی جزیرے کو گھیرتا ہے۔ اس کی نظم پڑھنے یا سننے والے اس عمل میں کہیں شریک نہیں ہوتے۔ اگر ہوتے ہیں تو صرف اس حد تک کہ اس کی روح کی ارتقاء میں سارے معاشرے کی اخلاقی اقدار حصہ لیتی ہیں اور اس کے الجھاوے ان اقدار کے باہم کراؤ اور تضاد کا نتیجہ ہوتے ہیں۔ ان تضادات میں شاعر تنہا نہیں الجھتا۔ جب اخلاقی

اقدار اپنی حقیقی روح کھد کر محض رواج بن کر رہ جاتی ہیں تو اس کو ریزہ ریزہ ہوتے ہوئے، بکھرتے ہوئے معاشرے میں ہر فرد اپنے آپ کو اسی کرب کا شکار پاتا ہے۔ اسی خلفشار میں وہ زندگی کرنے کی کوئی ترکیب نکالتا ہے۔ آخری عمر کو پہنچتے پہنچتے بیشتر لوگ مذہبی ہو جاتے ہیں۔ یا ایسے کاموں میں اپنے آپ کو گم کر دینے کی کوشش کرتے ہیں جن کا براہِ راست ان کی روحانی کش مکش سے تعلق نہ ہو۔ مثلاً اپنے پیسے یا کاروبار کے لئے خود کو وقف کر دیتے ہیں۔ ہمیں زندگی کے ہر شعبے میں ایسی مثالیں ملتی ہیں جہاں کچھ لوگ اپنے پیسے کو اپنی زندگی میں سب سے زیادہ اہمیت دیتے ہیں۔ ایسا مکہار جسے زندگی کی ساری خوبصورتی چاک پر گھومتے برتن میں دکھائی دیتی ہے۔ ایسا ڈاکٹر جو علاج مرض کی دوا کی دریافت میں ساری عمر گزار دیتا ہے۔ یا ایسا وکیل جسے قانون کی بالیکلا سمجھنے اور ان میں پوشیدہ سینکڑوں معافی کے بیان کرنے میں روحانی مسرت ملتی ہے۔ یہ سب زندگی کی معنی دینے کی کامیاب انسانی کوششیں ہیں اور ہر مرتبہ معاشرے کی گرتی ہوئی دیواروں کو ان ہی کوششوں نے سہارا دیا ہے۔ ادیب۔ شاعر۔ فلسفی اور آرٹسٹ بھی اسی معاشرے کی پیداوار ہوتے ہیں۔ مگر ان کا زندگی کرنے کا طریقہ ذرا مختلف ہوتا ہے۔ وہ ایک جوش و خروش سے احتجاج کی صدا بلند کرتے ہیں۔ جن لوگوں نے کبھی احتجاج کا نعرہ نہ لگایا ہو وہ کبھی یہ نہیں جان سکتے کہ یہ کیسی جگر خراش صدا ہوتی ہے۔ کہ یہ نعرہ بلند کرنا کتنا مشکل ہوتا ہے۔ محسوس کرنے اور صدائے احتجاج کے لب تک آنے کے دوران آدمی پر کیا گزر جاتی ہے۔ اس سے وہ کبھی واقف نہیں ہو سکتے۔ ہاں جس وقت وہ یہ صدا بلند کرتا ہے۔ وہ لمحہ، جب وہ اپنے سینے میں گول گول

گھومتی، اپنے بدن کی دیواروں سے ٹکراتی ہوئی اس آواز کو آزاد کرتا ہے۔ بے شک سرخوشی
 کی انتہا کا لمحہ ہے۔ تب وہ اپنے آپ سے اوپر اٹھ جاتا ہے۔ جیسے شعلہ لپک کر بلند
 ہوتا ہے۔ اس وقت اس کا جلال اور اس کا جمال دیدنی ہوتا ہے۔ یہی لمحہ جو آپ
 اپنی داد ہے اس کے تمام ترکب کا صلہ ہے۔

معاشرے نے جو آدب اور آرٹ پیدا کیا ہے۔ یہ وہی دیوار ہے اور وہی
 شوریدہ سرفنکاروں کا پیہم سرکھانا۔ لیکن ایک سچائی اٹل ہے۔ وہ یہ کہ جب سر سلامت
 نہیں رہتے تو دیوار کیسے سلامت رہ سکتی ہے۔ سچ تو یہ ہے کہ بڑی کھوکھلی دیوار ہے اور
 بالآخر ٹوٹ جاتی ہے۔

کارگاہ ہمتی میں کس حساس ذی روح پر وہ مقام نہیں آیا ہو گا جب اس نے
 خود کو مقتل کے دروازے پر نہ پایا ہو۔ جب اُسے اپنے وجود کی قیمت نقد جاں سے نہ چکانی
 پڑی ہو۔ لیکن جب جان سے گزرنا ہی ٹھہرا تو سر جھکا کر کیوں جائیں۔ کیوں نہ اس مقتل
 کو رزم گاہ بنا دیں۔ آخری سانس تک جنگ کریں۔ سو میں نے بھی اپنی گردن جھکی ہوئی
 نہیں پائی۔ میری نظمیں جو آپ کے سامنے ہیں ایک رجز ہیں جسے بلند آواز سے پڑھتی ہوئی
 میں اپنے مقتل سے گزری۔ اس لحاظ سے ”بدن دریدہ“ ایک رزمیہ ہے۔ اسے پڑھ
 کر اگر لوگ چونکے تو کیا بُرا ہوا۔

تصویر

مرے دل کے نہاں خانے میں اک تصویر ہے میری
خدا جانے اسے کس نے بنایا کب بنایا تھا
یہ پوشیدہ ہے میرے دوستوں سے اور مجھ سے بھی
کبھی جھوٹے سے لیکن میں اسے گر دیکھ لیتی ہوں
اسے خود سے ملاؤں تو مرا دل کانپ جاتا ہے

دل سُر دھوؤا

دل سرد ہوؤا
 اب شامِ حسین
 آئے بھی تو کیا
 سینے میں کہیں
 وہ درد نہیں
 دن بیت گئے
 میں نے اس کو
 کب یاد کیا
 آنکھوں میں مری
 اس کی صورت
 دُھندلا سی گئی

ہاں دل میں مرے
 وہ عشق کی لو
 جو دائم تھی
 کجلاسی گئی
 اب دل ہے مرا
 صحرا صحرا
 معبود مرے
 جس جا میں ہوں
 اس جا کتنا
 سناٹا ہے

عشقِ آوارہ مزاج

عشق، آوارہ مزاج
 وہ مسافر تو گیا !
 نہ کوئی اس کی مہک ہے کہ جو دے اس کا پتہ
 نہ کوئی نقشِ کفِ پا
 نہ کوئی اس کا نشان
 کوئی تلخی بھی تہہ جام نہ چھوڑی اس نے
 زندگی باقی ہے !
 ایک سنجیدہ ہنسی
 سوچ سی دل میں بسی
 تیز آتی ہوئی سانس

ذہن میں تھوڑے سے وقفے سے کھٹکتی ہوئی پھانس
 اور دکھنا ہوا دل
 چوٹ تھی جس پہ لگی
 چوٹ ویسی تو نہیں
 درد باقی تو نہیں
 لاکھ مانے نہ مسگر
 کچھ پشیمان سا دل
 یوں بدل جانے پر
 آپ حیران سا دل
 اس کو کیا اپنا پتہ
 یہ ہے انسان کا دل
 کوئی پتھر تو نہیں !
 جس پہ مٹی نہیں پڑ جائے جو اک بار لکیر

کُنْدَن

تپا ہوا یہ چہرہ جیسے بادِ سموم سے جھلسا پھول
 اور اس پر بھوری آنکھوں کے دیبوں کی کو
 دیکھنے والوں کے دل کو گرماتی ہے
 بات بھی اس سے کرو تو جلتے دل کی آچ سی آتی ہے

ہنسی میں چمک چمک اٹھے دل کا کُنْدَن
 دُنیا مٹا نہ پائی دل کا بھولا پن
 نہ کوئی یار نہ میت نہ اس کا سا جن ہے
 شہروں میں وہ رہے مگر بیراگن ہے
 خوشی کے موتی پائے بھی تو کب ساتھ لیے
 یونہی چلدی اپنے خالی ہاتھ لیے
 جینے کا کچھ ڈھنگ نہ آیا خاک ہوئی
 اپنی آگ میں جسل کر پگلی راکھ ہوئی

مُرقَعہ

ہم نے دیکھی عجیب اک ناری
 سانولا رنگ جامنی ساری
 اور باتوں میں ایسی چنچلتا
 چھوٹے رنگوں کی جیسے پچکاری
 اودی بندیا بھوؤں کے بیچ جڑی
 اور بھوئیں رات کی طرح کاری
 جیسے کالا ہرن ہو مدھہ بن میں
 ایسی ہے اس کی آنکھ کجساری
 لال ہونٹوں پہ ایسی مدرا ہے
 ہو گئی جس سے سانجھ متواری
 اس کی چمپا کلی گلے میں پڑی
 گوری کلیوں کی جھولتی ڈاری

جیسے بدلی میں چاند لیٹے ہوں
 ایسے کوہوں پہ گھومتی ساری!
 ہیں مدور خطوط سرتاسر
 چھائیاں گول اور گج بھاری:
 لال پتھر کی لونگ ناک میں ہے
 یا بھبھو کا سی کوئی چنگاری
 دیکھو لوگو یہ نار ہے کہ گھٹا
 رنگ اور روپ سے بھری ساری
 جھکے آکاش جس سے ملنے کو
 اسی نرم دل دھنک کی اک دھاری

خواب اور تعبیریں

شہر پر کُہر ٹھہری ہوئی !

کُہر میں شہر ڈوبا ہوا !

جھیل کی سطح پر پھیلتی

خشک پیڑوں کی سوکھی ہوئی ٹہنیوں کے جھروکوں میں ٹھہری ہوئی

میرے پیروں تلے چُمراتے ہوئے

کتھی زرد نارنج پتوں کے ڈھبڑوں پہ سوتی ہوئی

اور خزاں کے سُلگتے ہوئے شعلہ ساں

سارے رنگوں کو دھبہ بناتی ہوئی

آنسوؤں میں بھگوئی ہوئی دھند میں

خواب ہیں

خواب ہیں

خواب ہیں

اے والی و ربِّ کون و مکان

دُوب گئی خاموشی میں مغرب کی ازاں
کیسا سکوت ہے، والی و ربِّ کون و مکان

الحمد للہ ربِّ العالمین
سب تعریفِ خدا کی، جو ہے بہت عظیم
بارش سے نکل کر انکھرا شفافِ فلک
نیلا نیلا مدِ نظر تک پھیلا ہے
سبزے کی محفل سے ڈھکی ہے نرم زمیں
الحمد للہ ربِّ العالمین
سب تعریفِ خدا کی، جو ہے بہت عظیم

کیسی سوچ نے میرے دل میں چٹکی لی
 کیسے دھیان سے میری آنکھیں بھر آئیں
 سینے میں کیوں سناٹا سا چھایا ہے
 یہ میسر سجدے میں تذبذب کیسا ہے
 لب پہ دعائیں آ کے بنیں کیوں بے معنی
 جیسے میرا اندر ہو سناں اُجاڑ
 کوئی تو آئے کوئی تو آ کر دستک دے
 کیسے کھولوں اپنے دل کے بند کوارٹ

برف باری کی رُت

یہیں تو کہیں پر
 تمہارے لبوں نے
 میرے سر ہونٹوں سے برفیلے ذرے چُنے تھے
 اسی پیڑ کی چھال پر ہاتھ رکھ کر
 ہم اک دن کھڑے تھے
 یہیں برفباری میں ہم لڑکھڑاتے ہوئے جا رہے تھے
 مہک تازہ بوسوں کی سر میں سمائے
 ہم آغوشِ جسم و جاں کے نشے میں
 گئی برف باری کی رُت
 اور پگھلتی ہوئی برف بھی بہہ گئی سب

یہاں کچھ نہیں اب
 کہ ہر شے نئی ہے
 ہٹا کر دہ برف کی گھاس لہرا رہی ہے
 ہری پتیوں کی گھنی ٹہنیوں میں
 ہوا جب چلے تو
 گئے موسموں سے گزرتی
 ہماری ہنسی کو نہ جتی ہے

ابرِ بہار

بادِ صبا کے دوش پہ اُڑتے
 کبھی برستے ابرِ بہار
 جانے والے دنوں کا کچھ ہم کو بھی پتہ دو
 ایسے ہی اُڑتے گئے زمانے کہاں پُرانے
 ذرا بتا دو

بارش سے نکھری مٹی میں عطر بسا ہے
 ذرہ ذرہ مہک رہا ہے
 اس خوشبو کو

اس جادو کو
 کیسے اپنے دل میں بسالوں
 اس احساسِ بہار کو کیسے امر بنالوں

وقت !
 گزرتا وقت ، کسی کے بس میں نہیں ہے
 کوئی بھی چاہت ، کوئی بھی آنسو ۔ اس کا دامنگیر نہیں ہے
 مٹ جاتا ہے ۔ لمحہ لمحہ
 وقت کوئی تصویر نہیں ہے

حسرت سے میں تکتی جاؤں مل مل ہاتھ
 منظر منظر اڑتا جائے چھوڑ کے ساتھ

جس جھرنے پر ڈول رہی ہے
 تیری میری جان کی کایا
 جس جھرنے پر تیرے

بہتا جائے
 کھوتا جائے
 ہاتھ نہ آئے
 ہاتھوں سے کب رُک سکتا ہے بہتا پانی
 باقی ہے بس اس کی روانی
 اسی میں اک دن کھو جائے گی
 لمحہ لمحہ بیت رہی ہے
 بیت رہی ہے مری جوانی

میرے ہاتھ

دل پر لب سے رم جھم کرتی
 کیسی برکھا برس رہی ہے
 اس برکھا کے امرت رس سے
 بھیگ چکی میں بھیگ چکی میں
 لگتی چھپتی دھوپ اور بادل
 یہ آکاش کے ننھے بالک
 کھیل رہے ہیں ہنستے ہنستے
 کلکاری بھرتے سبزے کو
 شوخ ہوا گدگد ارہی ہے
 میں بھی اپنے پنکھ جھٹک کر
 پر تولوں اور بھروں اڑانیں
 اپنے بدن میں خود کھو جاؤں

یہ تن کا آکاشش یہ دھرتی
 دھیرے دھیرے پھیل رہے ہیں
 اور مرے ہاتھوں کے پکھیر و
 یہ چنچل بے چین پرندے
 ایک انوکھے راز سے بے کل
 دھرتی میں کچھ ڈھونڈ رہے ہیں
 ڈھونڈ رہے ہیں ایسے پل کو
 جس کی کھوج میں دل رہتا ہے
 جس پل دھرتی ملے لگن سے
 وہ پل میرے تن کے باہر
 کہیں نہیں ہے کہیں نہیں ہے
 یہ پیچھی یہ نرم پکھیر و
 جنموں سے دھرتی کے سنگی
 اس کا یا کے تال کنارے
 دھیرے دھیرے ڈھونڈ رہے ہیں
 کھوئے ہوئے پل کی کنسکریا

میگھ دُوت

سنسناہٹوں نے ساتھ

گڑا گڑا ہٹوں کے ساتھ

آگیا !

پون رتھ پہ بیٹھ کر

میرا میگھ دیوتا

دوش پر ہواؤں کے

بال اڑاتا ہوا

اس کا جامنی بدن

آسماں پہ چھا گیا

دُونِ تَنک گرج ہوئی

زمیں دہلنے لگی

آسماں سمٹ گیا

بڑی گھن گرج کے ساتھ

ٹوٹ کر برس پڑا
 اور میں آنکھ موند کر
 ہاتھ پسا رہے ہوئے
 دوڑتی چلی گئی
 انگ سے لگا رہی
 نیل اس کے انگ کا

میں کہ بنتِ ہجر ہوں
 مجھ میں ایسی آگ ہے
 میں کہ میرے واسطے
 وصل بھی فراق ہے
 میری ایسی پیاس ہے
 میگو رس میں بھیگ کر
 ہانپتی کھڑی کھڑی
 کہہ رہا ہے دل مرا
 یہی ہے
 مدھر ملن کی گھڑی

سوزۂ یاسین

یہ آخر شب کا سناٹا !
 اس نیم اندھیرے رستے پر
 جلدی میں قدم بڑھاتی ہوئی
 میں ایک اکیلی عورت ہوں
 بڑی دیر سے میرے تعاقب میں
 اک چاپ ہے جو چلی آتی ہے
 گھر — !

میرا گھر — !
 میں اپنے گھر کیسے پہنچوں
 سوکھے حلقوم اور بیٹھتے دل سے سوچتی ہوں

شاید میں رستہ بھول گئی
 یہ راہ تو میری راہ نہیں
 اس راہ سے میں کب گزری تھی
 سب گلیوں پر یہاں نام لکھے
 اس گلی پہ کوئی نام نہیں
 اور دور دوزنک دم سادھے
 یہ سارے گھر انجانے ہیں
 لو پیلے چاند کا ٹکڑا بھی
 کالے پنوں میں ڈوب گیا
 اب کچھ بھی نہیں
 بس میرے منہ میں خوف سے بھاری اور مفلوج زبان ہے

یا

تلووں سے اوپر چڑھتی ہوئی
 مرے انگ انگ میں رچتی ہوئی
 اک خُنکی ہے

میرے اور تمہارے بیچ

میرے اور تمہارے بیچ
 اس نیلی چادر کے سوا کچھ بھی تو نہیں
 پھر یہ اکیلا گہرا میرے دل پر کیسے اتر رہا ہے
 یہ گہرا سناٹا کیا ہے
 ہر لمحہ کیوں سمٹ رہا ہے !

جو کچھ میرے دل میں ہے وہ رسموں کے رشتے سے ورا ہے
 رسموں کا یہ رشتہ دیواروں سے ہم کو جھانک رہا ہے
 گہرا سانس نہیں لے سکتی
 میں بے چین ہوئی جاتی ہوں

بھینگی کالی زات کی بیٹی

اس کی آغوش میں کتنی گرمی ہے
 میں کس طرح اس کی آغوش کو چھوڑ دوں
 اس کے ہونٹوں کی مانوس خوشبو مجھے کر چکی ہے اسیر
 اس کو معلوم کیا
 میسر کمرے کے باہر بہت زور سے
 میری کھڑکی پہ سر کو ٹپکتی ہوئی
 چل رہی ہے جو سرما کی تینکھی ہوا
 گھر کے اُڈی چلی آرہی ہے جو پتھم سے کالی گھٹا
 گھورا ندھیرے کے سینے میں گونجی ہے جو
 بوندیوں کی صدا
 ان سے بچپن کا میرا بڑا ساتھ تھا

باکراہ

آسمان تپتے ہوئے لوہے کی مانند سفید
ریگ سوکھی ہوئی پیاسے کی زباں کی مانند
سر ساقوں میں ہے، جسم میں ہے، جان میں ہے

مر بہ زانو ہوں جھلستے ہوئے ریگستان میں
تیری سرکار میں لے آئی ہوں یہ وحش فبیح!
مجھ پہ لازم تھی جو سر بانی، وہ میں نے کر دی

اس کی اُبلی ہوئی آنکھوں میں ابھی تک ہے چمک
اور سیہ بال ہیں بھیگے ہوئے خوں سے اب تک
تیرا فرمان یہ تھا اس پہ کوئی داغ نہ ہو

سو یہ بے عیب اچھوتا بھی تھا ان دیکھا بھی
 بے کراں ریگ میں سب گرم لہو جذب ہوا
 دیکھ چادر پہ مری ثبت ہے اس کا دھبہ
 اے خداوندِ کبیر
 اے جبار !

متکبر و جلیل !
 ہاں ترے نام پڑھے اور کیا ذبح اسے
 اب کوئی پارہ ابر آئے، کہیں سایہ ہو
 اے خداوندِ عظیم
 بادِ تسکین ! کہ نفس آگ بنا جاتا ہے !
 قطرہ آب ! کہ جاں لب پہ چلی آئی ہے

آڈن کے نام

Life is just what it looks like.
Love might win in the end.
*Not here.

یہ سچ ہے سرے فلسفی
میرے شاعر
وہ وقت آگیا ہے
کہ دنیا کے بوڑھے فریبی معلم کا جبہ پکڑ کر
نئے لوگ کہہ دیں
کتابیں بدل دو !
یہ جھوٹی کتابیں
جو ہم کو پڑھاتے چلے آ رہے ہیں
حقیقت کے رخ سے
یہ بے معنی، فرسودہ لفظوں کے پردے ہٹا دو

جلا دو

کتابیں جو ہم نے پڑھی ہیں

جلا دو !

کتابیں جو کہتی ہیں دُنیا میں حق جیتتا ہے

یہ سب کذب و بیہودہ گوئی مٹا دو

یہ سب کچھ غلط ہے

کہ ہم جانتے ہیں

کہ جھوٹ اور سچ میں ہمیشہ ہوئی جنگ

اور

جھوٹ جیتتا ہے

کہ نفرت امر ہے

کہ طاقت ہے برحق

کہ سچ ہارتا ہے

کہ شیطان نیکی کے احمق خدا سے بڑا ہے

لاؤ، ہاتھ اپنا لاؤ ذرا

لاؤ، ہاتھ اپنا لاؤ ذرا
چھو کے میرا بدن
اپنے بچے کے دل کا دھڑکناسنو
ناف کے اس طرف
اس کی جنبش کو محسوس کرتے ہو تم؟

بس۔ یہیں چھوڑ دو
تھوڑی دیر اور اس ہاتھ کو میرے ٹھنڈے بدن پر یہیں چھوڑ دو
میرے بے کل نفس کو قرار آ گیا
میرے عیسیٰ! مرے درد کے چارہ گر
میرا ہر موئے تن

اس ہتھیلی سے تسکین پانے لگا
اس ہتھیلی کے نیچے مرا لال کروٹ سی لینے لگا
انگلیوں سے بدن اس کا پہچان لو
تم اسے جان لو

چو منے دو مجھے اپنی یہ انگلیاں
 ان کی ہر لپڑ کو چو منے دو مجھے
 ناخنوں کو لبوں سے لگا لوں ذرا
 اس ہتھیلی میں منہ تو چھپالوں ذرا
 پھول لاتی ہوئی یہ ہری انگلیاں
 میری آنکھوں سے آنسو اُبلتے ہوئے
 ان سے سینچوں گی میں

پھول لاتی ہوئی انگلیوں کی جڑیں۔ چو منے دو مجھے
 اپنے بال، اپنے ماتھے کا چاند، اپنے لب
 یہ چمکتی ہوئی کالی آنکھیں
 یہ کچھ مسکراتی، یہ حیران آنکھیں
 مرے کانپتے ہونٹ، میری چھلکتی ہوئی آنکھ کو دیکھ کر کتنی حیران ہیں!

تم کو معلوم کیا۔ تم کو معلوم کیا
 تم نے جانے مجھے کیا سے کیا کر دیا
 میرے اندر اندھیرے کا آسیب تھا
 یا کراں تاکراں ایک انٹ خلا

یوں ہی پھرتی تھی میں
 زیست کے ذائقے کو ترستی ہوئی
 دل میں آنسو بھرے، سب پہ ہنستی ہوئی
 تم نے اندر مرا اس طرح بھر دیا
 پھوٹی ہے مرے جسم سے روشنی

سب مقدس کتابیں جو نازل ہوئیں
 سب پیہر جو آبِ تک اُتارے گئے
 سب فرشتے کہ ہیں بادلوں سے پرے
 رنگ، سنگیت، سر، پھول، کلیاں، شجر،
 صبحدم پیر کی جھومتی ڈالیاں
 ان کے مفہوم جو بھی بنائے گئے
 خاک پر بسنے والے بشر کو مسرت کے جتنے بھی نغمے سنائے گئے
 سب رشی، سب مہنی، انبیا، اولیا
 خیر کے دیوتا، حسن، نیکی، خدا —
 آج سب پر مجھے
 اعتبار آگیا — اعتبار آگیا

میرے لال

سوتا رہ !

میرے لال

میری گرم کوکھ میں

سوتا رہ !

کتنی دور دور تک

پھیل گئی بڑتری

اور بہت گہری

اور بہت گہری

سارے تن میں تو ہے

میرے لال

میرے لال

سوتا رہ !

دیکھ مرے اندر

بہت گھنا

بہت بڑا

روتا ہوا جنگل

اس سیاہ بن میں

ایسے آگیا تو

کوئی ناگ جیسے

نرم جلد والا

سُرخ جلد والا

پھرے سر سراتا !

اس اُداس بن میں

تجھے کون لایا

اس اُجاڑ گھر کو

تو نے کیوں بسایا

میسر لال

میسر لال !

آکاس بیل

توہری بھری
 آکاس بیل
 مرے تن سے لپٹ کر بڑھے

اور بوند بوند
 مرے انگ سے
 جیون رس بہتی جائے

مرحبا چلی میں
 جیسے سوکھا پات
 تو جیسے جیسے کھلی

پڑ گئی زرد
 مری سب لالی
 ترے مکھ گلاب کو ملی

مجھے رات کی کالک ملی
 تجھے بھور کا پر کاش
 میں گڑی جاؤں پاتاں میں
 تجھے کھینچ رہا آ کاش

مت نیند سے چونک کے دیکھ مجھے
 میں تجھے چھاتی سے لگاؤں
 اور کانپتی انگلیوں سے
 ترے کالے بال سلجھاؤں

اس قدر تروتازہ

اس قدر تروتازہ !

نال کا کنول جیسے

چاندنی سبیل جیسے

جیسے پھوٹتی کونپل

جیسے جھاگ سا بادل

چھو بھی لوں تو میلی ہو !

آہٹک کے باہوں میں

تجھ کو گود میں بھر لوں

چو کس لوں گی رس تیرا
 میں تو کالا بھنورا ہوں
 پر میں اپنے بوسوں سے
 کس لئے ہر اسماں ہوں
 دل کی تھاہ میں میرے
 جو ادا کس جذبہ ہے
 اس سے کیوں ہوں شرمندہ

دو جاسایا

تو مری گود میں کھل کھل ہنستی چپے کی سی کھلی سہی
 تیری جان کی ساری کا یا میری کو کھ میں ڈھلی سہی
 اس کمرے میں ہم تنہا ہیں یہ دو جاسایا کس ہے
 بار بار کیوں تیرا چہرہ تاریکی میں کھو جاتا ہے
 کیسا دُہری دھار کا خنجر پلنے کی ڈوری سے بندھا ہے
 جس میں میرا ہو رچا تھا، اس تن پر کیوں لرز رہا ہے

لوری

کب سے سر پر تنی کھڑی ہے
 کہیں نہ جاتی
 کالی رین
 آدھی رین

پاگل تن کیوں کھوج رہا ہے
 کھوج رہا ہے اندھیارے میں
 اپنے انگ سے ٹوٹا انگ
 ٹوٹے انگ کی مانگ جگاتی
 کہیں نہ جاتی

کالی رین
آدھی رین

میں جنگل کا مورنبی ہوں
آنسو پی کر ناچ رہی ہوں
یونہی رہے سر پر منڈراتی
کہیں نہ جاتی

کالی رین
آدھی رین

میرے سینے کے پیالوں میں
ناچ رہی ہے دودھ کی دھارا
میری کوکھ میں گونج رہی ہے
سن سن کرتی

کالی رین
آدھی رین

کب تک

کب تک مجھ سے پیار کرو گے

کب تک — ؟

جب تک میرے رحم سے بچے کی تخلیق کا خون ہے گا

جب تک میرا رنگ ہے تازہ

جب تک میرا انگ تنہا ہے

پراس سے آگے بھی تو کچھ ہے

وہ سب کیا ہے

کسے پتہ ہے

وہیں کی ایک مسافر میں بھی

انجانے کا شوق بڑا ہے

پر تم میرے ساتھ نہ ہو گے تب تک

بدنِ دریدہ

سزا لانے دو ذرات کے اس رشتہ کو
 اس میں ملفوف کسی عہد کی اک لاش بھی ہے
 رات جو جرم بھی ہے جرم کی پاداش بھی ہے
 رات پانی کی طرح سر سے مرے بہتی ہے
 مرے بالوں سے ٹپکتی ہوئی بوندیں جیسے
 مرے شانوں سے ڈھلکتی ہوئی گرتی جائیں
 بند ہونے لگیں آنکھیں وہ نشہ طاری ہے

ہاں دہن میں ہے مرے ذائقہ ان بوسوں کا
 جن کو چکھنے سے بھی انکار کیا تھا دل نے
 مری رگ رگ میں وہ سیال رواں ہے اب تک
 جس سے بچ جانے پہ اصرار کیا تھا دل نے

مرے اطراف پتنگوں کی طرح اڑتے ہیں
 مرے بوسے، وہ مرے جھوٹے سے بوجھل بوسے
 خون کی چھینٹیں اڑاتے ہوئے گھایل بوسے
 کب کی وہ کش مکش ذہن و زباں ختم ہوئی
 اک ترپ باقی تھی سودِ دشمن جاں ختم ہوئی
 اب تو وہ میری تھکاوٹا بھی مجھے چھوڑ چکی
 وہ دریدہ بدنی جان کو بھی توڑ چکی!
 اک سیہ لہر بہائے لیے جاتی ہے مجھے
 خوں روانی سے بدن چھوڑ رہا ہو جیسے!
 نیند ہے موت ہے یا یہ کوئی بے ہوشی ہے!
 اب تو ہر سانس دم باز پسین لگتی ہے!

زمین دوزِ سایل میں

اور اب، جب مرے پہلو میں نہیں کوئی نفس
 آشنا، دوست، شناسا، مری دنیا کے بکس
 رہ گئے ہیں کہیں دُور
 اور

مرے پہلو میں
 مری دزدیدہ، دہنی آہ کو سننے والا
 چو نکلنے والا، یہاں کوئی نہیں
 اب نہ رو کو اسے، آزاد تصور کو کرو
 ذہن کو سوچنے دو

اور تخیل کو بھٹکنے دو ذرا
 ایسی باتیں، جنہیں سوچو تو نشہ آجائے
 ایسے امکان کہ جینے کا مزا آجائے —
 ایسی باتیں کہ نہیں جن کی اجازت تم کو
 ذہن کو سوچنے دو
 یہ تو کچھ جرم نہیں
 یہ تو نہیں کوئی گناہ
 اور اگر ہے بھی تو پوشیدہ ہے

۲۹

آؤ !

آؤ

یہ سحر جو مجھ میں سما یا ہے
یہ سحر جو تم کو بھایا ہے
کیا کھینچ نہ لائے گا تم کو
میسر پہلو میں بٹھانے کو

اس گونج کے چکراتے لہراتے بھنور میں دھوکا کھانے کو
اور مجھ سے آمکرانے کو

میں تپتی دھوپ میں اپنے بدن کا آئینہ چمکاتی ہوں
 تم آؤ گے
 آئینے سے ٹکراؤ گے
 اور پیشانی پر زخم لئے رہ جاؤ گے

میں گاتی ہوں
 اور آئینہ چمکاتی ہوں
 اک اندھے جادو کے بس میں
 ہر لمحہ تمہیں بلاتی ہوں

عشق، تم جسکی تمنائی تھیں

عشق، تم جس کی تمنائی تھیں
 کسی فردوس کا خوش رنگ پرندہ تو نہ تھا
 یہ ہے تاریخ سے پہلے کا وہ اندھا عفریت
 جو مرے جسم میں در آیا ہے
 یہ درندہ جو مرے جسم کی دیواروں کو
 اپنے آلودہ و نم ہاتھوں سے سہلاتا ہے
 اندھے ہاتھوں سے جو ہر لحظہ مجھے چھوتا ہے
 گرم سانسیں جو شب و روز بھرے جاتا ہے
 بھارتی پیکر بہت آہستہ سے جنباں ہے مگر
 مجھ کو معلوم ہے کس جست کی ہے اس میں تڑپ
 بڑی محتاط، بہت آہستہ
 انگلیاں پھیر رہا ہے کہ نشاں پائے کوئی
 ڈھونڈتا ہے کوئی دروازہ کوئی راہ ملے

وصل اک کرن بن کر

وصل اک کرن بن کر
روح میں دمکتا ہے
جس کا ایک لمحہ ہے

وصل سے پرے لیکن
اک اُجاڑ سناٹا
ایک زرد ویرانہ
بڑھ رہا ہے منہ کھولے
یہ کرن نگلنے کو

تیری تیز آنکھوں میں
 اشتیاق کا شعلہ
 اس طرح بھڑکتا ہے
 میری جاں کا پروانہ
 بے قرار سا ہو کر
 اس طرح پلکتا ہے
 پھر یہ کون قوت ہے
 کھینچتی ہے جو مجھ کو
 تجھ سے دُور رکھتی ہے

پھر یہ کون شیطان ہے
 جو مجھے بچاتا ہے
 جسم کے اندھیرے میں
 آگ سی جلاتا ہے
 موت جب کہ آتی ہے
 میری ذات فانی ہے

ہاں میں اس کو پہچانی
مجھ کو کھینچنے والی
زندگی کی مشاطہ !

زندگی کی مشاطہ !
کیوں مجھے سجاتی ہے
جسم کے اندھیرے میں
آگ سی جلاتی ہے

وہ جو تم سب سافہیں

وہ تو اک شاعرِ آوارہ و خود رفتہ ہے !
 شبِ نیمی گھاس سے بھیگا ہوا ملبوس اس کا
 کُتنے شبِ خیزی سے آنکھوں میں گلابی دُورے
 ہاتھ میں پھولِ بنفشہ کے لئے
 بے نیازانہ چلا جاتا ہے
 اس کے بالوں کو پریشان ہواؤں نے کیا
 اس کو کچھ دھیان نہیں
 اس نے دامن سے نہیں گھاس کے تنکے جھٹکے

ایک شب دیر تلک چاند کو دیکھا کیا وہ
 لوگ کہتے ہیں کہ شاید تب سے
 ہو گیا ہے کوئی سایہ اس پر
 کوئی نہ کوئی تو ہے اس پر اثر
 وہ جو تم سب سا نہیں
 اس کی ہے وجہ کوئی
 وہ تو اک شاعر ہے

زبانوں کا بوسہ

زبانوں کے رس میں یہ کیسی مہک ہے !
 یہ بوسہ کہ جس سے محبت کی صہبا کی اڑتی ہے خوشبو
 یہ بدست خوشبو جو گہرا، غنودہ نشہ لا رہی ہے
 یہ کیسا نشہ ہے !

مرے ذہن کے ریزے ریزے میں ایک آنکھ سی کھل گئی ہے
 تم اپنی زباں میرے منہ میں رکھے جیسے پاتاں سے میری جاں کھینچتے ہو
 یہ بھینکا ہوا گرم و تاریک بوسہ
 اماوس کی کالی برستی ہوئی رات جیسے اُڈتی چلی آرہی ہے
 کہیں کوئی ساعت ازل سے رمیدہ

مری روح کے دشت میں اُڑ رہی تھی
 وہ ساعت قریں تر چلی آرہی ہے
 مجھے ایسا لگتا ہے
 تاریکیوں کے
 لرزتے ہوئے پُل کو
 میں پار کرتی چلی جا رہی ہوں
 یہ پُل ختم ہونے کو ہے
 اور اب
 اس کے آگے
 کہیں روشنی ہے

اِد

یہ کیسی لذت سے جسمِ مثل ہو رہا ہے میرا
یہ کیا مزا ہے کہ جس سے ہے عضو عضو بوجھل
یہ کیف کیا ہے کہ سانس رُک رُک کے آ رہا ہے
یہ میری آنکھوں میں کیسے شہوت بھرے اندھیرے اُتر رہے ہیں
لہو کے گنبد میں کوئی در ہے کہ واہو ہے
یہ چھوٹی بنض رُکتی دھڑکن، یہ ہچکیاں سی

گلاب و کافور کی لپٹ تیز ہو گئی ہے
یہ آبنوسی بدن یہ بازو کشادہ سینہ
مرے لہو میں سمٹا سیال ایک نکلتے پہ آ گیا ہے
مری نسیم آنے والے لمحے کے دھیان سے کھنچ کے رہ گئی ہیں

بس اب تو سر کا دو رُخ پہ چادر
دیئے بجھا دو

رجم

”ابنِ عمرؓ روایت ہے کہ جب بدکاری کرنے والے جوڑے
کاسنگسرایا گیا تو مرد عورت پر جھک جھک جاتا اور اُسے پتھروں سے بچاتا۔“

پاگل نن میں کیوں بستی ہے
یہ وحشی، تاریک آرزو
بہت قدیم ادا اس آرزو
تاریکی میں چھپ جانے کی
اک لمحے کو
اک لمحے کو

رَبِّ قہار! یہ معجزہ کیا ہے!
 نیرا خلق کیا ہوا آدم
 لذتِ سنگ کا کیوں خواہاں ہے
 اس کی سحر زدہ چیخوں میں
 یہ کس برزخ کا نغمہ ہے
 کیا تھی بدن کے زخم کی لذت
 بے تابی سے یوں رقماں ہے
 ہر بُنِ مَو سے سُرخ و سیاہ لہو کا دریا اُبل پڑا ہے

اقلیما

اقلیما

جو ہا بیل کی اور قابیل کی ماں جانی ہے

ماں جانی !

مگر مختلف

مختلف بیچ میں رانوں کے

اور پستانوں کے ابھار میں

اور اپنے پیٹ کے اندر

اپنی کوکھ میں

ان سب کی قسمت کیوں ہے

اک فر بہ بھیڑ کے بچے کی قربانی

وہ اپنے بدن کی قیدی
 تپتی ہوئی دُھوپ میں جلتے
 ٹیلے پر کھڑی ہوئی ہے
 پتھر پر نقش بنی ہے
 اس نقش کو غور سے دیکھو
 لمبی رانوں سے اوپر
 ابھرے پستان سے اوپر
 پیچیدہ کوکھ سے اوپر
 اقلیما کا سر بھی ہے
 اللہ کبھی اقلیما سے بھی کلام کرے
 اور کچھ پوچھے !

مقابلہٴ حسن

کو لہوں میں بھنور جو ہیں تو کیا ہے
 سر میں بھی ہے جستجو کا جوہر
 تھا پارہٴ دل بھی زیرِ پستان
 لیکن مرا مول ہے جو ان پر
 گھبرا کے نہ یوں گریز پاہو
 پیما لیش میری ختم ہو جب
 اپنا بھی کوئی عضو ناپو !

وہ اک زنِ ناپاک ہے

وہ اک زنِ ناپاک ہے
 بہتے ہو کی قیصر میں!
 گردش میں ماہ و سال کی
 دہکی ہو سس کی آگ میں
 اپنی طلب کی چاد میں
 زائیدۂ ابلیس تھی
 چل دی اسی کی راہ میں
 اس منزلِ موہوم کو
 جس کا نشان پیدا نہیں
 سنگم وہ نور و نار کا —
 جس کا پتہ ملتا نہیں
 اُبلے ہو کے جوش سے

پستان اس کے پھٹ چکے
 ہر نوکِ خارِ راہ سے
 بندِ لحم سب کٹ چکے
 اس کے بدن کی شرم پر
 تقدیس کا سایہ نہیں
 لیکن خدائے مجرور پر
 ایسا کبھی دیکھا کہیں
 فرمان تیرے سب روا
 ہاں اس زنِ ناپاک کے
 لب پر نہیں کوئی دُعا!
 سر میں کوئی سجدہ نہیں

ایک عورت کی لہنسی

پتھر یا کھسار کے گاتے چشموں میں
 گونج رہی ہے ایک عورت کی نرم لہنسی
 دولت، طاقت اور شہرت سب کچھ بھی نہیں
 اس کے بدن میں چھپی ہے اس کی آزادی
 دُنیا کے معبد کے نئے بُت کچھ کر لیں
 سُن نہیں سکتے اس کی لذت کی سسکی
 اس بازار میں گو ہر مال بکاؤ ہے
 کوئی خرید کے لائے ذرا تسکین اس کی
 اک سرشاری جس سے وہ ہی واقف ہے
 چاہے بھی تو اس کو بیچ نہیں سکتی
 وادی کی آوارہ ہواؤ! آجاؤ۔۔۔۔
 آؤ اور اس کے چہرے پر لبو سے دو
 اپنے لمبے لمبے بال اڑاتی جائے
 ہوا کی بیٹی ساتھ ہوا کے گاتی جائے

الزواثر (لیک ڈسٹرکٹ)

چھایا جاتا ہے مری آنکھ کی بیتابی پر
چادرِ آب کی خاموش نگاہی کا فسوں
پر سمیٹے ہوئے شاخوں میں ہوا سوتی ہے
چار اطراف کی گہرائیاں ہیں اور میں ہوں
سامری شام کی رنگین نظر بندی ہے

دل مگر جانتا ہے
اک گماں سا ہے کہ اس بھید بھرے پانی میں

مجھ کو مل جائے گا اس شوقِ گریزاں کا سُراغ
 جس نے توڑا ہے مرے جسم کا تاریک سکوت
 واہمہ ہے کہ اسی جھیل کی گہرائی میں
 کوئی اثبات کا حرف
 کوئی اقرار - کہیں میری صدا سُنتا ہے
 دل مگر جانتا ہے

یہ مراد دل کہ فریب آشنا ہے

امربیل

یہ کیسی امربیل لپٹی دل سے
پیتی ہے لہو پھلکاری کا۔!

کوئی ساون جس کو راس نہیں
مٹی نے جس کو جنم دیا
پھر چھوڑ دیا

اب ایسی امربیل لپٹی
پیتی ہے لہو

جل جانے تک
دھیرے دھیرے مر جانے تک

لیکن یہ مرے سینے کی جلن
جینے کی جلن
یہ یوں تو نہیں گھلائے گی
یہ امر بیل بن جائے گی

خلقت جن کی خوش رنگی دیکھ کے رشک کرے
وہ زہریلے پھل لائے گی
یہ یوں تو نہیں مڑھ جائے گی

پچھلے پہر

میں جو نالک کی طرح خاک پہ بل کھاتی ہوں
 سر پٹکتی ہوئی پتھر پہ جبیں گھسیتی ہوئی
 اپنے اگلے ہوئے زہراب کو خود پیتی ہوں
 میں تو سمجھی تھی یہاں کوئی نہیں، کوئی نہیں
 پر کہیں دُور کوئی حشر بپا ہو جیسے
 یارواں قافلہ آبلہ پا ہو جیسے
 میرے پاس آئے ہیں دیکھو مرے جھوٹے بو سے
 خاک اُڑاتے ہوئے، ماتم کناں کیوں آتے ہیں

باز و پھیلائے ہوئے، گریہ وزاری کرتے
 سینہ کو باں سہر بالیں مرے نوچے پڑھتے
 مرے بوسے مری پُرسش کے لئے آئے ہیں
 آ کے نزدیک گلے سے مرے لگ جائیں گے
 مرے ماتھے پہ اُجالے کی طرح بکھر جائیں گے
 مری ذلت کے چمکتے ہوئے ٹھنڈے تارے
 میرے حلقوم میں خُنکی سے ہوتے آبِ حیات
 مری مسموم زباں پر جو بنے انگارے
 آستیں میں مری، اشکوں کی طرح جذب ہوئے
 یہ مرے چاکِ گریباں کے مسکتے ٹانکے

آج شب

آج شب میں نیند پر پہرہ نہ دوں گی
 چند یادوں، چند اندیشوں کی اک سنگین کندھے پر اٹھائے
 ”جاگتے رہنا“ کا آوازہ لگاتی
 صبح دم تک
 شہر کی گلیوں میں آوارہ نہ گھوموں گی
 کہ

میں گہرنے نشے میں ہوں
 مرا بستر بلاتا ہے مجھے

نیند، اے محبوب نیند
 کب سے تو مجھ سے خفا ہے اور میں تجھ سے خفا ہوں
 کونسی منزل پہ چھوٹا ساتھ اپنا
 کون جانے
 سب گلے شکوے بھلا کر آتی ہے
 تو آجا
 آج میں لیٹوں گی تیرے بازوؤں میں
 یہ اجازت دے کہ دل کی بات کہہ دوں
 یہ اجازت دے کہ میں خود کو کروں تیرے حوالے
 اپنا بوجھ توڑتا ہے جان میری
 میری بیداری کا پیچیدہ شکنجہ
 ذہن پر ہر دم کسا جاتا ہے
 آجا

تلاوت

لو جاں کے کھلے زخم
 خوں کی مہک آئی
 اس کتبۂ تاریک میں در آیا اُجالا
 اک ماند اُجالا
 بے نور اُجالا
 دیوار پہ پھر سے وہی صورت ابھر آئی

لے جاؤ کہیں دور
 لے جاؤ یہ بے نوریہ بے آب اُجالا
 لے جاؤ یہ ابہام
 رہنے دو مرے کلبۂ احزراں میں سیاہی

روشن تھا صحیفہ
 روشن تھا ہر اک ورق
 ہر لفظ کی قندیل
 آنکھوں سے اُبلتے ہوئے اشکوں نے بجھائی

نذرِ فراق

بہت گراں ہے ابھی درد، ٹوٹتا ہے بدن
 ہوا چلے تو رگ و پے میں ٹیس اٹھتی ہے
 کسک سی ہوتی ہے رہ رہ کے سر پہلو میں
 رُکی رُکی سی جو کالی گھٹا برستی ہے
 چٹختا جاتا ہے چنگاریوں بھر البستر
 یہ وہ چتا ہے کہ جو ہونہ پائے خاکستر

یہ بولتی ہوئی، اسرار کھولتی ہوئی رات

دبی دبی سی ہواؤں میں شاخساروں کی آہ
 ڈھلکتی بوندوں کی دیوار و در سے سرگوشی

وہ آہٹیں کہ ادھورا نہ ہو کوئی خاکہ
بدن پہ جاگ اٹھیں رونگٹے، وہ امکانات

قریب آؤ تو میکے بدن کی گونج سُنو
مری رگوں میں لہو کیسے سرسراتا ہے
مرا لہو تمہیں کس عجز سے بلاتا ہے

یہ بے قرار لہو، یہ مرے بدن کا عذاب
کہ جرمِ زیست کی اک مستقل سزا جیسے
یہ جس کے ساتھ ازل تک نباہ کرنا ہے
یہ جس کے ساتھ ہی جینا ہے اور مرنا ہے

میں تو مٹی کی مورت ہوں

پھر نیم قدم شب آہنچی
میں ان بیکار خیالوں کی
زنگیلی کنچن مالا سے
کب تک کھیلوں

میں تو مٹی کی مورت ہوں
کیا ہوا اگر اس مورت میں
بہتا ہے لہو کا اک دریا
اور دریا میں طغیانی ہے

وہ تیری یاد کا چاند چڑھا
 بڑھ بڑھ کر لہریں آتی ہیں
 ساحل سے ٹکرا جاتی ہیں

ان اٹھتی گرتی لہروں سے
 کیا پھل پائے گا بدن میرا
 میں تو مٹی کی مورت ہوں
 یہ مٹی گھلتی جائے گی
 گھٹنا جائے گا بدن میرا

اِک لمحہ عرفان

دوستو مجھ کو نہیں دعوے پیغام بری
 ہاں مگر کشف کے لمحات سے گزری میں بھی
 شبِ عجب سحر کے عالم میں مری آنکھ کھلی
 کہ زباں پر تھی مرے موت کی سی بے مزگی
 چادرِ سرد پہ اِک نعلش کی مانند تھی میں
 اتنا بوجھل تھا لہو نبض بہت بدھم تھی
 اس گھڑی سر میں نہ تھا دن کے خیالوں کا ہجوم
 میری سانسوں میں مری ذات سمٹ آئی تھی

بعد از مرگ کے پیمیاں مرے دل میں گونجے
 اور اُس لمحے میں اُن سب کی ضرورت نہ رہی
 میں کہ وہ نقش ہوں ہر لمحہ مٹانا ہے جسے
 میرا انجسام فنا ہے تو چیلویں ہی سہی
 سرسراہٹ تھی فرشتوں کی نہ سرگوشیِ غیب
 چند سوکھے ہوئے پتوں پہ ہوا ہنستی تھی
 میں بھی اوہام کے اصنامِ خیالی پہ ہنسی
 اور اسی نیند کے سیال میں پھر ڈوب گئی
 دل میں اس لمحہ عرفان کی تائید لئے
 دوسرے روز ملاقات کی اُمید لئے

شہر والو سنو

اس بریدہ زباں شہر میں قصہ گو خوش بیاں آئے ہیں
شہر والو سنو اس سرائے میں ہم قصہ خواں آئے ہیں

شہر معصوم کے ساکنو! کچھ فسانے ہمارے سنو
دور دیسوں میں ہوتا ہے کیا ماجرے آج سائے سنو
وہ سیاہ چشم پستہ دہن سیم تن نازنین عورتیں
وہ کشیدہ بدن، سبز خط، خوش قطع ماہر و نوجواں
اور وہ جادوگری ان کی تقدیر کی
وہ طلسمات، سرکار کی نوکری
ایک انوکھا محل

جس سے گزرا تو ہر شاہزادے کا سرخوک کا بن گیا
درسگاہوں میں وہ جوق در جوق جاتے ہوئے نوجواں
وہ تبسم فشاں ان کی پیشانیاں ہائے کھوئیں کہاں
آن کی آن میں پیرا تنے ہوئے

ضعف سے ان کی مڑگاں تلک جھڑ گئیں
جسم کیا روح پر جھڑیاں پڑ گئیں

اور وہ شہزادیاں
کچی عمروں میں جو سیر کرنے گئیں
باغ کا وہ سماں
عشق کے پھول کھلتے ہوئے دُور تک ریشمی گھاس میں
وہ فسوں ساز خوشبو بھٹکتی ہوئی ان کے انفاس میں
افسروں اور شاہوں کی آغوش میں
ان کے نچلے بدن کیسے پتھر اگئے

وہ عجب مملکت
جانور جس پہ مدت سے تھے حکمراں
گور عایا کو اس کا پتہ تک نہ تھا
اور تھا بھی تو بے بس تھے لاچار تھے
ان میں جو اہل دانش تھے مدت ہوئی مر چکے تھے
جو زندہ تھے بیمار تھے

کچھ عجب اہل فن بھی تو تھے اس جگہ
 سامری سحر سے روگ میں مبتلا
 خلعتِ شاہ تھی ان کی واحد دوا
 بیشتر قاپِ سلطان کے خوشہ چیں
 گیت لکھتے رہے گیت گاتے رہے
 عہدِ زریں کے ڈنکے بجاتے رہے

کن وزیروں سے ان کی رقابت رہی
 اور کام آئی کس کس کے جادوگری
 شاد کا جب کھٹولا اڑایا تو پھر کیا ہوئی وہ پری ؟

جمع کرتے تھے ہم ایک رنگیں فسانہ عجب داستاں
 آستینوں میں دفتر نہاں لائے ہیں
 شہر والو سنو

مہاجر

یہ نیلے پیلے غُبارے
خود اپنے زور سے پھوٹ گئے

نا اندیشی کی بلندی سے
دھجیاں ربڑ کی مردہ کھال کی طرح گرہیں
کس تیزی سے !

بے جان ربڑ کے یہ ٹکڑے
کس سمت ٹھکانہ پائیں گے

مٹی سے ان کو پیار نہیں
 مٹی میں نہیں مل پائیں گے
 اور نتھرے ستھرے پانی کا
 ہر قطرہ ان سے کہتا ہے
 جو پتھر کاٹ کے نکلا ہے
 وہ تازہ پانی کا دھارا
 من مانے رخ پر بہتا ہے
 مٹی اور پانی سے عُقبہ رسے بہت خفا ہیں

پلاٹ

میں اپنے حمل کا بوجھ لئے
 دھرتی کو ڈھونڈتی آئی تھی
 بردھرتی کہاں ہے میں جس پر یہ بوجھالے کر بیٹھ سکوں
 وہ جنموں کی سنگی میری
 جس کی مٹی میں جذب ہوا تھا دودھ مرا
 وہ جس کی انتہا گہرائی میں بے کل ہیں نمو کی تحریکیں
 جو اپنے پھوٹتے اکھوؤں سے
 بوجھل بھی ہے
 نشاد اب بھی ہے
 جو کوکھ کی طرح امر ہے
 اور جذبے کی طرح آزاد بھی ہے

وہ زمیں

کہ جس سے کان لگا کر سُنتی تھی
اس گھوڑے کی ٹاپوں کی دھمک
جو نظروں سے اوجھل آتا تھا ایسا ویرسوار لیئے
جس کے آنے کا وعدہ تھا

لیکن یہ زمیں

مجبور زمیں

جاگیر زمیں

وہ زمیں نہیں —

یہ مجھ کو نہیں پہچانے گی
جنموں سے مری بکھرے سنگی
کسی سوچ میں ہے

سن سکھی ذرا

ہم کان لگا کر سُنتے ہیں

شاید کہ کہیں سے آتی ہو
 اس گھوڑے کی ٹاپوں کی دھمک
 جو نظروں سے اوجھل
 آتا ہے ایسا دیرسوار لیئے
 جس کی آنکھوں میں آنسو ہیں

بھارت ناٹیم

اُٹھتے ہیں سُبک ایڑیوں کے نرم کنول
 نازک ٹخنے سے جھانچھڑکراتی ہے
 گچ گامنی، کامنی کمر، لجاتی چھاتی
 مسکاتی ہے، شرما کے ٹھٹھک جاتی ہے

دو نین اشارہ کر کے جھک جاتے ہیں
 مسکان سے بھیکے ہونٹ تھراتے ہیں
 کھلتے ہیں کنول انگلیوں کی جنبش میں
 باہوں میں دھنک کے قوس ڈھل جاتے ہیں

یہ جسم کہ لہراتی ہے اک نور کی موج
دھارا ہے ندی کا کہ لچکتی ہے کمر
پیڑ و پر پڑ رہی ہے اک سلوٹ سی
یا لہریں لے رہا ہے رس کا ساگر

گدرا تے ہوئے آم کے باغوں کی مہک —
ساون کے میگھ رس کی بوندوں کی کھنک
گیہوں کی بالیوں کا ادھ کچا دودھ
اددا بٹ جامنوں کی، موروں کی پیکار
پُروائی کے جھونکوں میں لچکتا ہوا دھان
بھارت ناٹیم ناچتی ہے ناری
انگڑائی لے کے جاگ اٹھا ہندوستان

۲۳ مارچ ۱۹۷۳ء

(جب راولپنڈی میں حزب اختلاف کے جلسے پر
چار گھنٹے تک فائرنگ ہوئی تھی —)

کب سے دل سہما ہوا تھا
کب سے اک چپ سی لگی تھی
بات کرنے سے بھی ڈر لگتا تھا
کب سے اک بارِ سماعت تھی ہنسی بچوں کی
دل کو گھیرے ہوتے رہتے تھے شکوک و ادھام

دفعۃً آج یہ مغرب سے چلی کیسی ہوا
آج مٹی سے اٹھا کیسا لہو ریز غبار
جا بجا سر کو پٹکتا ہوا دیوانہ وار

شہر کے کوچہ و بازار میں بل کھاتا ہوا
 راہگیروں سے پٹتا ہوا، چکراتا ہوا
 بند دروازوں پہ دیتا ہوا پاگل دستک
 کسی پرچم کی طرح شہر پہ لہراتا ہوا

آج اندیشوں نے یک لخت مجھے چھوڑ دیا

یک بیک آج، مرے دل سے مٹا خوف و ہراس
 آج سینے میں بھر گئی ہے عجب خون کی پیاس
 اک بگولے کی طرح رقص کو جی چاہتا ہے

غم و اندوہ سے پامال و شکستہ تن ہو
 آو اے ہم وطنو! رقص کرو، رقص کرو
 غیظ کا رقص، بکھرتے ہوئے پندار کا رقص
 رنج و سوائی کا، اُمیدِ نگوں سار کا رقص
 پیرہن چاک کرو مصلحت اندیشی کا

اپنے اشکوں کی بستی ہوئی بوچھاڑ میں آؤ
 یہ جھکتے ہوئے بازو تو ہوا میں لہراؤ
 جسم کو رقص کے گرداب میں چکرانے دو

شہر در شہر جو ہم رقص میں لہرائیں گے
 حلقہ در حلقہ بھنور پڑتے چلے جائیں گے

جسم و جاں رقص کریں، نطق و زباں رقص کریں
 "نملاتا ہے لہو آج مری رگ رگ میں"

سمندر اور آدمی

دُور سے آتا تھا اٹھتی گرتی لہروں کا شور
ساگر کا منہ چوم رہا تھا رات کا بھبکا تیل
چار طرف اڑتی تھی گیلی ریت کی سوندھی باس
اس نے کہا ”اچھی لگتی ہے ساگر کی آواز“

وہ ساگر کی بوند

ساگر، جس کے نمک سے چمکا اس کا سلونارنگ
جس کی بے کل لہرنے ڈھالا اس کا چھریرا انگ
جس کی ہواؤں میں ہے اس کی سانسوں کا آہنگ

دُور سے آتا تھا اٹھتی گرتی لہروں کا شور۔
جس کے پرے پھیلا تھا بیٹے قرون کا ستاٹا
ساگر سمٹ رہا تھا

پہلی بار

پہلی بار
 پیار کے بعد
 اک دوجے کی باہوں میں
 اپنے دماغ اور بدن کی عریانی کے آئینہ خانے میں
 اتنے نہتے!
 اتنے نازک
 سانس جھجک کر لیتے ہیں ہم
 کپڑے کے پتے لٹوٹ نہ جائیں۔

ساحل کی ایک شام

زائیدہ بجز ایک بچہ
 ساحل پر سرنگوں کھڑا ہے
 وہ تم سے میری ہمکناری
 حیراں آنکھوں سے دیکھتا ہے

اتنا گمنام، اتنا تنہا
 بے خانماں سایہ ایک بچہ
 جس کا کوئی گھر کہیں نہیں ہے
 جس کی وارث زمین نہیں ہے
 جیسے جھوٹی غذا کا دو نا
 ساحل پہ کہیں پڑا ہوا ہے

جیسے گیلی ہوا کی زد میں
میلے کاغذ کا ایک ٹکڑا

یہ طفل، سمندروں کا جایا
موتی کی طرح زمیں پہ آیا
کنکر کی طرح ہے ٹھوکروں میں


ساحل کی سنگ دل ہوا میں
کیسا زہراب بہہ رہا ہے
یہ اس زہراب کو پیئے گا
یہ اس زہراب پر جیئے گا
اس کے سوکھے ہوئے لبوں پر
لہروں کے نمک کا ذائقہ ہے
بس ریت لپٹ سکی ہے اس سے
بس لمس ہوا کا جانتا ہے
وہ تم سے میری ہمکناری
بُجھتی آنکھوں سے دیکھتا ہے

جاناں، مرا با تھ ہا تھ میں لو
 ہے اس کے لبوں پہ آنے والی
 جینے سے زیادہ تلخ گالی
 گالی جو را کھ بن گئی ہے
 ہونٹوں پر ہی بکھر گئی ہے

اس را کھ میں گر کوئی شرر ہے
 شاید شعلہ بھڑک ہی اُٹھے
 شاید کسی شام ساحلوں پر
 لگ جائے مشعلوں کا میلہ
 شاید یہ سمندروں کے جائے
 مٹی سے خراجِ زیست مانگیں

سہج چلی پروائی

'سروں کے پھولوں سے' گیہوں کی بالی سے سجایا
 دھرتی ایک کنواری تم نے دُہن اسے بنایا
 رس برساتے بادل گزرے 'سہج چلی پروائی'
 تم کو چھاتی سے لپٹاتے دھرتی کب شرمائی
 ہاتھ تمہارے چھوئیں تو اُس کے انگ کو روپ سہائے
 ان ہاتھوں سے کیا گھبراننا 'نہیں یہ ہاتھ پر اسے'
 وہ دھرتی جو سدا تمہاری سیوا کرتی جائے
 سر پر ہاتھ دھرو گے تم 'بیٹھی ہے آس لگائے'
 دن ڈوبا ہل پاس کھڑا ہے 'دیکھو یہ انبیائے'
 اس کی کوکھ میں بیج تمہارا 'دو جا کیوں کھیل پائے'
 یہی ہے ماما 'یہی ہے پیتی' یہی تمہاری بیٹی
 پاس وڈیروں کے مت چھوڑو 'بڑی اُداس رہے گی'



کبھی دھنک سی اترتی تھی ان نگاہوں میں!
 وہ شوخ رنگ بھی دھیبے پڑے ہواؤں میں!
 میں تیز گام چلی جا رہی تھی اس کی سمت
 کشش عجیب تھی اس دشت کی صداؤں میں
 وہ اک صدا جو فریب صدا سے بھی کم ہے
 نہ ڈوب جائے کہیں تند رو ہواؤں میں!
 سکوتِ شام ہے اور میں ہوں گوشِ برآواز
 کہ ایک وعدے کا افسوس سا ہے فضاؤں میں
 مری طرح یونہی گم کردہ راہ چھوڑے گی
 تم اپنی بانہ نہ دینا ہوا کی باہوں میں!
 نقوشِ پاؤں کے لکھتے ہیں ”منزلِ نایافت“
 مرا سفر تو ہے خسیر میری راہوں میں



بی پیسہ ہن جو مری رُوح کا اُتر نہ سکا
 تو خنخہ کہیں پیوستہ ریشہ دل تھا
 مجھے مآل سفر کا مسلال کیوں کر ہو
 کہ جب سفر ہی مرا فاصلوں کا دھوکا تھا
 میں جب فراق کی رانوں میں اس کے ساتھ ہی
 وہ پھر وصال کے لحوں میں کیوں اکیلا تھا
 وہ واسطے کی طرح درمیاں بھی کیوں آئے
 خدا کے ساتھ مرا جسم کیوں نہ ہوتا تھا
 سراب ہوں میں نری پیاس کیا بجھاؤں گی
 اس اشتیاق سے نشہ زباں قریب نہ لا

سراب ہوں کہ بدن کی یہی شہادت ہے
 ہر ایک عضو میں بہتا ہے ریت کا دریا
 جو میرے لب پہ ہے شاید وہی صداقت ہے
 جو میرے دل میں ہے اس حرفِ رائگاں پہ نہ جا
 جسے میں توڑ چکی ہوں وہ روشنی کا طلسم
 شعاعِ نورِ ازل کے سوا کچھ اور نہ تھا



پتھر سے وصال مانگتی ہوں
 میں آدمیوں سے کٹ گئی ہوں
 شاید پاؤں سراغِ اُلفت
 مٹھی میں خاک بھر رہی ہوں
 ہر لمس ہے جب تپش سے عاری
 کس آنچ سے یوں پگھل رہی ہوں
 وہ خواہش بوسہ بھی نہیں اب
 حیرت سے ہونٹ کاٹتی ہوں
 اک طفلک جستجو ہوں شاید
 میں اپنے بدن سے کھینچتی ہوں
 اب طبع کسی پہ کیوں ہو راغب
 انسانوں کو برت چکی ہوں

چھوٹی و مسل و فراق سے میں
 انجان ڈگریہ چسل رہی ہوں
 کیوں کھوٹ ہے میری زندگی میں
 میں اس کا جواب دے رہی ہوں
 کیوں جھوٹے ہیں میرے شب و روز
 میں ان کا جواز بن گئی ہوں !
 ہاں میسرے خمیر میں کچی تھی
 اب خوش ہوں کہ اب بھٹک رہی ہوں
 اس گریہ زار پر نہ جاؤ
 میں دل ہی دل میں ہنس رہی ہوں
 وہ راز جسے نہ کھول پاؤں -- !
 میں ایسا راز چاہتی ہوں
 کب ہو گا ختم یہ نماشہ
 اتنی کچھ تو بتا چکی ہوں



جو مجھ میں چھپا میسرا گلا گھونٹ رہا ہے
 یا وہ کوئی ابلیس ہے یا میسرا خدا ہے
 جب سر میں نہیں عشق تو چہرے پر چمک ہے
 یہ نخل خزاں آئی تو شاداب ہوا ہے
 کیا میسرا زیاں ہے، جو مقابل ترے آجاؤں
 نہ امر تو معلوم کہ تو مجھ سے بڑا ہے
 میں بندہ و ناچار کہ سیراب نہ ہو پاؤں
 اے ظاہر و موجود مرا جسم دُعا ہے
 ہاں اس کے تعاقب سے مرے دل میں ہے انکار
 وہ شخص کسی کو نہ ملے گا نہ ملا ہے
 کیوں نورِ ابد دل میں گزر کر نہیں پاتا
 سینے کی سیاہی سے نیا حرف لکھا ہے



مرده کہ جان سوخته پانے لگی نئی جلا
 ذوقِ فسرده، آتشِ رشک سے پھر سلگ اٹھا
 پھر وہی کیفِ خواب تھا، پھر وہی زہر کی ہلک
 ایک سیاہ ناگِ سادل پہ تمام شب پھرا
 میسر لہو میں ہیں عجب راز کی سرسراہٹیں
 کون ہے میرا راز داں تجھ سے جو ہم کنار تھا
 فاصلہ ہے بقدرِ شوقِ پیشِ نظر ہے رہگزر
 پھر وہ کنارہ اُفقِ پاؤں کو کھینچنے لگا



یہ کس کے آنسوؤں نے اس نقش کو مٹایا
جو میرے لوحِ دل پر تو نے کبھی بنایا
تھا دل جب اس پہ مائل تھا شوقِ سخت مشکل
ترغیب نے اسے بھی آسان کر دکھایا
اک گردِ باد میں تو اوجھل ہوا نظر سے
اس دشتِ بے ثمر سے، جزِ خاک کچھ نہ پایا
اے چوبِ خشک صحرا۔ وہ بادِ شوق کیا تھی
میرے طرحِ برہنہ جس نے مجھے بنایا
پھر ہم ہیں نیم شب ہے، اندیشہِ عبث ہے
وہ واہمہ کہ جس سے تیرا یقین آیا،

پگھلائیلم

سجاد ظہیر مرحوم کو اردو کے ادبی حلقوں میں سب ہی جانتے ہیں اور پھر ترقی پسند ادب کی تحریک کے بانی کے طور پر اردو ادب کی تاریخ میں ان کا ایک مستقل مقام بھی ہے۔ صاحب طرز نثر و نگار ہونے کے علاوہ مرحوم نے جو شاعری کی تھی اسے پاکستان میں بہت کم لوگ قف ہیں۔ ۶۵-۱۹۶۴ء میں ان کا مجموعہ کلام ہندوستان میں شائع ہوا تھا۔ اس میں سجاد ظہیر نے بحور، اوزان اور راکین کے مروجہ طریقوں کو اردو ادب میں ترک نہیں کیا ہے لیکن اپنے شعری مقصود کو حاصل کرنے کے لئے نئے آہنگ اور نئے ترنم کا سہارا لیا ہے جو نہایت دل فریب ہے جس میں کیفیت کا وہ اظہار کرنا چاہتے تھے اور جس شعری سپیکر کی تخلیق ارکام دعا تھا وہ صرف اسی طرح ادا ہو سکتا تھا۔ سجاد ظہیر کی شاعری یقیناً اردو کے شعری ادب میں ایک نئے انداز کو جنم دے گی۔

سروادھی سینا

فیض احمد فیض کے کلام کا یہ مجموعہ اس قدر مقبول ہے کہ تین سال کی مختصر مدت میں اس کے تین ایڈیشن فروخت ہو چکے ہیں اور اسی سال چوتھے ایڈیشن کی نوبت بھی آجاتے گی۔

اس مجموعے میں فیض کی مشہور نظمیں زندان زندان شورِ نالائق، یوں بجا چاند، دلدار دیکھنا، دُعا وغیرہ شامل ہیں فیض کے کلام کے بارے میں کسی اشتہاری مضمون کی ضرورت ہی نہیں، اُردو ادب کی تاریخ فیض کے ذکر کے بغیر مکمل ہی نہیں سمجھی جاسکتی اور برسوں تک اُردو ادب کے شائقین فیض کے کلام سے مخطوط ہوتے رہیں گے۔

قیمت ساڑھے پانچ روپے

نیر طبع

فمیدہ ریاض کا تیسرا شعری مجموعہ

دُھوپ

پتھر کی زبان، اور بدنِ دریدہ کی شاعرہ کا نیا مجموعہ
جس میں فصیدہ ذہنی ارتقا کی ایک نئی منزل پر دکھائی
دیتی ہیں اور ان کی شاعری کا روپ نیا نمکسار
لئے ہوئے ہے۔

مکتبہ دانیال

دکٹوریہ چیمبر ۲ - عبد اللہ مارون روڈ - کراچی